

Kerala Gazette No. 11 dated 18th March 2014.

PART I

Section iii



കേരള സർക്കാർ

നിയമ (നിയമനിർമ്മാണ-ബി) വകുപ്പ്

വിജ്ഞാപനം

നമ്പർ 23460/ലെഗ്.ബി2/2012/നിയമം. തിരുവനന്തപുരം, 2014 ഫെബ്രുവരി 3
1935 മാഘം 14, 1189 മകരം 21.

കേരള സംസ്ഥാന നിയമസഭയുടെ താഴെപ്പറയുന്ന ആക്റ്റ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു. നിയമസഭ പാസ്സാക്കിയ പ്രകാരമുള്ള ബില്ലിന് 2014 ഫെബ്രുവരി 2-ാം തീയതി ഗവർണ്ണറുടെ അനുമതി ലഭിച്ചു.

ഗവർണ്ണറുടെ ഉത്തരവിൻപ്രകാരം,

സി. രമണി,

നിയമവകുപ്പ് സ്പെഷ്യൽ സെക്രട്ടറി.

2014-ലെ 2-ാം ആക്റ്റ്

**2014-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ
(ഭേദഗതി) ആക്റ്റ്**

1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ ആക്റ്റ്
വീണ്ടും ഭേദഗതി ചെയ്യുന്നതിനുള്ള

ഒരു

ആക്റ്റ്

പീഠിക.—1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ ആക്റ്റ്, ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ ;

ഭാരത റിപ്പബ്ലിക്കിന്റെ അറുപത്തിനാലാം സംവത്സരത്തിൽ താഴെ പറയുന്നപ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2014-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ആക്റ്റ് എന്ന് പേര് പറയാം.

(2) ഇത് 2012 നവംബർ 10-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 7-ാം വകുപ്പിന്റെ ഭേദഗതി.—1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ ആക്റ്റിൽ (1951-ലെ XIX-ാം മദ്രാസ് ആക്റ്റ്) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 7-ാം വകുപ്പിൽ,—

(എ) (3)-ാം ഉപവകുപ്പിനുപകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത് :—

“(3) (1)-ാം ഉപവകുപ്പിൽ പരാമർശിച്ചിട്ടുള്ള ബോർഡിൽ ഒൻപത് ഹിന്ദു അംഗങ്ങൾ അടങ്ങിയിരിക്കേണ്ടതും അവരിൽ ഒരാൾ വനിതയായിരിക്കേണ്ടതും ഒരാൾ പട്ടികജാതിയിൽപ്പെടുന്ന ആൾ ആയിരിക്കേണ്ടതും ഒരാൾ പട്ടികവർഗ്ഗത്തിൽപ്പെടുന്ന ആൾ ആയിരിക്കേണ്ടതുമാണ്.

വിശദീകരണം.—ഈ വകുപ്പിന്റെ ആവശ്യത്തിലേക്കായി, “പട്ടികജാതി”യും “പട്ടികവർഗ്ഗം”യും എന്നതിന് ഭാരതത്തിന്റെ ഭരണഘടനയുടെ 366-ാം അനുച്ഛേദത്തിലെ (24)-ഉം (25)-ഉം ഖണ്ഡങ്ങളിൽ യഥാക്രമം അവയ്ക്ക് നൽകിയിട്ടുള്ള അതേ അർത്ഥം ഉണ്ടായിരിക്കുന്നതാണ്.”;

(ബി) (4)-ാം ഉപവകുപ്പിനുപകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(4) (3)-ാം ഉപവകുപ്പിൽ പ്രത്യേകം പറഞ്ഞിട്ടുള്ള ഒൻപത് അംഗങ്ങളിൽ, വനിത അംഗവും പട്ടിക ജാതിയിൽപ്പെട്ട അംഗവും പട്ടിക ഗോത്രവർഗ്ഗത്തിൽപ്പെട്ട അംഗവും ഉൾപ്പെടെയുള്ള ഏഴ് അംഗങ്ങളെ മന്ത്രിസഭയിലെ ഹിന്ദുക്കൾ നാമനിർദ്ദേശം ചെയ്യേണ്ടതും മറ്റ് രണ്ട് അംഗങ്ങളെ 7എ വകുപ്പിൽ വ്യവസ്ഥ —ചെയ്തിട്ടുള്ള പ്രകാരം കേരള സംസ്ഥാന നിയമസഭയിലെ അംഗങ്ങൾക്കിടയിലെ ഹിന്ദുക്കൾ തെരഞ്ഞെടുക്കേണ്ടതുമാണ്.”.

3. 7 ബി വകുപ്പിന്റെ ഭേദഗതി.—പ്രധാന ആക്റ്റിലെ 7ബി വകുപ്പിൽ, (iv)-ാം ഖണ്ഡത്തിൽ—“അൻപത് വയസ്സ്” എന്ന വാക്കുകൾക്ക് പകരം “നാൽപ്പത്തിയഞ്ച് വയസ്സ്” എന്ന വാക്കുകൾ ചേർക്കേണ്ടതാണ്.

4. 7 എം വകുപ്പ് ചേർക്കൽ.—പ്രധാന ആക്റ്റിലെ 7എൽ വകുപ്പിന് ശേഷം, താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“7എം. ബോർഡിന്റെ കർത്തവ്യങ്ങൾ.—ബോർഡ് താഴെപ്പറയുന്ന കർത്തവ്യങ്ങളും ചുമതലകളും നിർവ്വഹിക്കേണ്ടതാണ്, അതായത്:—

(i) ഹിന്ദുമത സ്ഥാപനങ്ങളുടെ ശരിയായ സംരക്ഷണവും ഉന്നമനവും ഉറപ്പു വരുത്തുക;

(ii) ഭക്തജനങ്ങൾക്കുവേണ്ടി ക്ഷേത്രങ്ങളിൽ ഉചിതമായ സൗകര്യങ്ങൾ ഏർപ്പെടുത്തുകയും നിലനിർത്തുകയും ചെയ്യുക;

(iii) ബോർഡിന് കീഴിലുള്ള എല്ലാ വിഭാഗങ്ങളെയും, അംഗങ്ങൾക്ക് ആവർത്തനക്രമത്തിൽ വിഭജിച്ച് നൽകുക; അവർ ഏരിയകമ്മിറ്റിയുടെ പ്രവർത്തനത്തിന്റെ മേൽനോട്ട ചുമതലകൾ ഉൾപ്പെടെ, ബോർഡ് പ്രാധികാരപ്പെടുത്താവുന്ന അങ്ങനെയുള്ള ചുമതലകൾ നിർവ്വഹിക്കേണ്ടതാണ്.

5. 8ഡി വകുപ്പ് വിട്ടുകളയൽ.—പ്രധാന ആക്റ്റിലെ 8ഡി വകുപ്പ് വിട്ടുകളയേണ്ടതാണ്.

6. 13-ാം വകുപ്പിന്റെ ഭേദഗതി.—പ്രധാന ആക്റ്റിലെ 13-ാം വകുപ്പിൽ,

(എ) (1)-ാം ഉപവകുപ്പിനുപകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(1) ഓരോ ഏരിയ കമ്മിറ്റിയിലും, സർക്കാർ നിയമിക്കുന്ന ഏഴ് അംഗങ്ങൾ അടങ്ങിയിരിക്കേണ്ടതാണ്.”;

(ബി) (2)-ാം ഉപവകുപ്പിൽ, “മൂന്ന് വർഷം” എന്ന വാക്കുകൾക്ക് പകരം “രണ്ട് വർഷം” എന്ന വാക്കുകൾ ചേർക്കേണ്ടതാണ്.

7. 39-ാം വകുപ്പിന്റെ ഭേദഗതി.—പ്രധാന ആക്റ്റിലെ 39-ാം വകുപ്പിന്റെ (3)-ാം ഉപവകുപ്പിൽ, “അഞ്ചു വർഷം” എന്ന വാക്കുകൾക്ക് പകരം “രണ്ട് വർഷം” എന്ന വാക്കുകൾ ചേർക്കേണ്ടതാണ്.

8. ഏരിയ കമ്മിറ്റിയുടെയും പാരമ്പര്യേതര ട്രസ്റ്റികളുടെയും നിലവിലുള്ള അംഗങ്ങളെ സംബന്ധിക്കുന്ന പ്രത്യേക വ്യവസ്ഥകൾ.—പ്രധാന ആക്റ്റിൽ എന്തുതന്നെ അടങ്ങിയിരുന്നാലും, 2012-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ഓർഡിനൻസിന്റെ (2012-ലെ 59) പ്രാരംഭ തീയതി ആയ 2012 നവംബർ 10-ാം തീയതിയിൽ ഉദ്യോഗത്തിലുള്ള ഏരിയ കമ്മിറ്റിയുടെ ചെയർമാനും അംഗങ്ങളും പാരമ്പര്യേതര ട്രസ്റ്റികളും, പ്രസ്തുത തീയതിയിൽ, അതത് സംഗതിപോലെ, ഏരിയ കമ്മിറ്റിയുടെ ചെയർമാന്റെയും അംഗങ്ങളുടെയും അല്ലെങ്കിൽ പാരമ്പര്യേതര ട്രസ്റ്റികളുടെയും ഉദ്യോഗത്തിലല്ലാതായിത്തീരുന്നതാണ്.

9. റദ്ദാക്കലും ഒഴിവാക്കലും.—(1) 2013-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ഓർഡിനൻസ് (2013-ലെ 43) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽത്തന്നെയും പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതായോ എടുത്തതായോ കരുതപ്പെടേണ്ടതാണ്.

(ശരിത്തർജ്ജമ)

എസ്. ഗിരിജാദേവി,
നിയമവകുപ്പ് അഡീഷണൽ സെക്രട്ടറി.